

L-UNIVERSITÀ FI ŻMINIJIETNA

mill-Professur Ġ. AQUILINA

META soċjetà tgħaddi minn żmien għal iehor, hafna drabi tgħaddi minn taqliba ta' ideat, strutturi amministrattivi u akkademiċi miġ-budin mill-forza ta' htigijiet godda li l-edukazzjoni tal-pajjiż ikollha tadatta ruħha għalihom. L-Università tagħna, li bħal issa għaddejja minn taqlib kbir, biex ma tiggarrafx jehtigilha, bħal istituzzjonijiet edukattivi oħra, tadatta ruħha għal żminijietna. Bilkelma "żminijietna" għandna nifhmu is-soċjetà ta' zmienna kif din qiegħda titbiddel il-ħin kollu.

L-Università ma tistax tibqa' magħluqa fiha nfisha, bħal kastell fuq quċcata ta' muntanja, imma jehtigilha li tistudja l-qagħda ġdida tagħha fi zmienna u tipprova taqdi l-htigijiet tal-pajjiż mill-aħjar li tista', sakemm dawn huma htigijiet li għandhom x'jaqsmu max-xogħol tagħha.

Hawnhekk tinħass il-ħtieġa tal-kooperazzjoni ta' l-Università mal-Gvern u tal-Gvern ma' l-Università. Din il-kooperazzjoni tista' ssir waqt li t-tnejn jibqgħu jirrispettaw il-fruntieri li jifirdu l-edukazzjoni tal-poplu mill-politika tal-partiti, għax malli jitmehħew dawn il-fruntieri, titneħħa kull idea ta' edukazzjoni. Dak li lili jħassibni hafna hu li, flok iharsu 'l quddiem biex jaraw kif jistgħu jtejbu dak li mhux tajjeb biżżejjed u jwarrbu dak li hu ħazin, x'uħud qed iharsu wisq lura, ifittxu x-xaġhra fl-ghagina, wieħed iwahħal fl-iehor donnu hadd hliet hadd iehor m'għandu l-ħtija tal-ħsara li l-edukazzjoni tal-pajjiż ilha ggarra, l-aktar minħabba l-politika tal-partiti u l-ideologiji partigġjani.

Il-problema tal-progress fl-edukazzjoni hi dejjem problema tal-awtoritajiet bħal ma hi f'kull kamp iehor. Awtoritajiet ħziena, pajjiż rasu 'l isfel bħal vapur għall-gharqa. Jekk l-awtoritajiet ikollhom *mentalità pożittiva*, dawn jistgħu jagħmlu hafna għat-titjib tal-pajjiż b'mod generali, u ta' l-Università b'mod partikulari; imma, minn naħa l-oħra, jekk jinzertaw ta' *mentalità negattiva*, nies li jgħidu le għal kull proposta li ma ħargetx minn rashom, u erħilhom ifixklu l-inizjattivi tajba ta' haddiehor flok jimbutrawhom 'il quddiem, il-pajjiż jaqbad in-niżla tar-rovina. Jekk jigri dan, nistgħu ngħidu li l-edukazzjoni f'Malta flok timxi 'l quddiem sa tigbed lejn il-qabar tagħha.

Għalhekk hu meħtieġ ħafna li dawk kollha li, b'xi mod jew ieħor, għandhom is-setgħa u huma mhallsin għaliha (kull setgħa tohloq magħha dmir u responsabbiltà) jiddeċiedu kustjonijiet ta' edukazzjoni b'moħħ miftuh u qalb flokha, jiltaqgħu flimkien, mhux biex wiehed jieħu r-ragun fuq l-ieħor, imma biex wiehed jithaddet ma' l-ieħor u, għall-inqas fejn ma jistax isir ftehim sħiħ, isir dak il-kompromess li wiehed jista' jsejjajhu s-sintesi ta' konflitt ta' ideat imlaqqgħin f'punt ta' qbil. Tabilhaqq, meta d-differenzi jiltaqgħu u jithalltu għax ikun hemm ir-rieda tajba min-naħa l-waħda u mill-oħra, jintlaħqu l-kompromessi meħtieġa. Qed ninsisti fuq dan l-ispiritu ta' kooperazzjoni u kollaborazzjoni għaliex il-progress fl-edukazzjoni huwa ħafna drabi kustjoni ta' personalità pożitiva jew negattiva min-naħa ta' dawk responsabbli għall-edukazzjoni tal-pajjiż. Il-Gvern għandu kull dritt jitlob il-kooperazzjoni ta' l-Università fl-iżvilupp ta' studji li għandhom x'jaqsmu ma' interessi nazzjonali li huma diversi, u li għalhekk, m'għandix għax insem-mihom kollha. Il-Gvern, min-naħa tiegħu, m'għandu bl-ebda mod iħassar wiċċ l-Università billi jneħħilha l-karatteristiċi li jagħzluha minn istituzzjonijiet edukattivi oħra għax meta jsir kollox ħallata ballata tispicċa l-idea ta' università kif jifhmuha dawk li jafu x'inhom università tabilhaqq. Il-kooperazzjoni trid issir miż-żewġ naħat, imma ż-żewġ naħat iridu jaqblu li l-fruntieri għandhom jibqgħu. M'għandix f'rasi fruntieri li *jifirdu*, imma fruntieri li *jagħzlu* tip ta' istituzzjoni minn oħra, Politeknik minn Università, ngħidu aħna, għax, nirrepeti, meta sistema ta' studji ma tibqax tingħażel minn oħra, lanqas l-università ma tibqa' tingħażel minn istituti edukattivi oħra.

X'għandu jsir minn naħa ta' l-Università biex tiġġustifika lilha nfiha bħala università? It-tagħlim ma jsirx fl-Università biss; isir ukoll f'istituzzjonijiet edukattivi oħra. Mela sa hawn biss l-Università ma tistax tingħażel minn istituti edukattivi oħra. Sa hawn biss m'hemmx x'jagħzel l-Università mill-M.C.A.S.T. Biex l-Università tingħażel minn istituzzjonijiet edukattivi oħra, din għandha ssaħħaħ dak li jagħzilha minnhom, jigifieri ir-*research* fid-diversi Fakultajiet biex dan iservi ta' bażi għall-kontenut tal-*lectures* minn kors għal ieħor, u tgħinu jixxandar biex jintlaħaq u jitgawda mis-socjetà billi tibni fond qawwi għall-pubblikazzjoni tar-*research* bis-serjetà u bis-saħħa ta' dawn il-pubblikazzjonijiet tintrabat iżjed ma' l-universitajiet ta' barra. Fl-aħħar mill-aħħar, min sa jidhol għar-*research* jekk ix-xogħol miktub fuq dak ir-*research* jibqa' fil-kexxun? Jekk l-Università ma ssaħħaħ dawn iż-żewġ at-

tivitajiet ma jkollhiex x'jagħżilha minn istituzzjonijiet edukattivi għolja oħra hlief is-sugġetti li xi drabi jistgħu jkunu l-istess sugġetti mgħallmin f'istituzzjonijiet mhux universitarji ngħidu aħna fil-Politeknik.

Università li ssaħħaħ biss il-magna amministrattiva tagħha min-ghajr, fl-istess hin, ma ssaħħaħ il-forza ta-*teaching staff* u lil dawn tipprovdihom mezzi aħjar għar-*research*, u pubblikazzjonijiet, biż-żmien titef id-dritt li tibqa' teżisti.